

मध्य प्रदेश - पेयजल

मुख्यमंत्री डॉ.मोहन यादव ने देर रात प्रदेश के सभी 16 नगर निगमों में पेयजल प्रदाय व्यवस्था को लेकर वर्चुअल माध्यम से स्थानीय जनप्रतिनिधियों और अधिकारियों की बैठक में विशेष निर्देश दिये। मुख्यमंत्री ने कहा कि नागरिकों को साफ पेयजल उपलब्ध कराएं। टंकियों की साफ-सफाई हो। उन्होंने कहा कि जलप्रदाय के लिये एसओपी भी जारी की जा रही है। इसका पालन सुनिश्चित करें। मुख्यमंत्री ने कहा कि 20 वर्ष पुरानी पाईप लाइन का चिन्हांकन किया जाए, जल प्रदाय से संबंधित शिकायत को इमरजेंसी श्रेणी में रखकर 48 घंटे में हल किया जाए, उन्होंने निर्देश दिए कि कलेक्टर जिला स्तर पर निगरानी कमेटी के माध्यम से पूरी व्यवस्था देखें। मुख्यमंत्री ने साफ कहा कि इंदौर जैसी घटना की पुनरावृत्ति न हो।

इंदौर-कार्रवाई

राज्य सरकार ने इंदौर में दूषित पेयजल की घटना के संबंध में सख्त प्रशासनिक कार्रवाई की है। मुख्यमंत्री डॉ. मोहन यादव ने स्पष्ट कर दिया है कि नागरिकों के स्वास्थ्य से कोई समझौता नहीं किया जाएगा। सामान्य प्रशासन विभाग द्वारा जारी आदेश के अनुसार इंदौर नगर निगम में तैनात एक अधिकारी को तत्काल प्रभाव से पद से हटा दिया गया है, जबकि तीन अधिकारियों को अलग-अलग नए पदों पर तैनात किया गया है। अतिरिक्त आयुक्त रोहित सिसोदिया का तबादला इंदौर नगर निगम से मध्य प्रदेश सरकार के किसान कल्याण एवं कृषि विकास विभाग में अवर सचिव के पद पर किया गया है। आकाश सिंह, प्रखर सिंह और आशीष कुमार पाठक को इंदौर नगर निगम का अतिरिक्त आयुक्त नियुक्त किया गया है। मुख्यमंत्री ने राज्य भर में स्वच्छ और सुरक्षित पेयजल की आपूर्ति सुनिश्चित करने के लिए कड़ी निगरानी और सुधारात्मक उपायों के निर्देश भी दिए हैं।

प्रधानमंत्री-पिपरहवा अवशेष

प्रधानमंत्री नरेन्द्र मोदी ने आज नई दिल्ली के राय पिथौरा सांस्कृतिक परिसर में भगवान बुद्ध से संबंधित पवित्र पिपरहवा अवशेषों की भव्य अंतर्राष्ट्रीय प्रदर्शनी का उद्घाटन किया। इस प्रदर्शनी का शीर्षक प्रकाश और कमल: प्रबुद्ध व्यक्ति के अवशेष है। प्रधानमंत्री ने भगवान बुद्ध से संबंधित प्रदर्शनी के विभिन्न हिस्सों का अवलोकन भी किया।

1898 में खोजे गए पिपरहवा अवशेषों का प्रारंभिक बौद्ध धर्म के पुरातात्विक अध्ययन में महत्वपूर्ण स्थान है। ये भगवान बुद्ध से सीधे जुड़े सबसे प्राचीन और ऐतिहासिक रूप से महत्वपूर्ण अवशेषों में से हैं। पुरातात्विक साक्ष्य पिपरहवा स्थल को प्राचीन कपिलवस्तु से जोड़ते हैं।

कपिलवस्तु वह स्थान है जहां भगवान बुद्ध ने संन्यास लेने से पहले अपना प्रारंभिक जीवन व्यतीत किया था।

ईयर एंडर

वर्ष 2025 भारत की विकास यात्रा में एक निर्णायक कालखंड है। इस वर्ष की नीतियों से प्रगति को नई दिशा मिली और इरादों के सार्थक परिणाम मिले। विशेष श्रृंखला सुधारों का वर्ष में प्रस्तुत है 2025 के दौरान वित्त क्षेत्र में भारत की प्रगति पर एक रिपोर्ट...

मौसम

अब खबर मौसम की, प्रदेश में मौसम ने फिर करवट ली है। रात के तापमान में तो बढ़ोतरी हुई है, लेकिन दिन में सर्दी बढ़ गई है। आज सुबह से भोपाल, इंदौर, नर्मदापुरम, ग्वालियर, रतलाम, उज्जैन, जबलपुर, रीवा, सीधी, धार, गुना, रायसेन, राजगढ़, शाजापुर, सीहोर, देवास, दमोह, मंडला, सागर, सतना, श्योपुर, बालाघाट, छिंदवाड़ा, खजुराहो समेत कई जिलों में कोहरा छाया रहा। मौसम विभाग के मुताबिक, अगले 3 दिन तक घना कोहरा छाया रहेगा। फिर तेज सर्दी का दौर आएगा। विदिशा जिले में आज से 06 जनवरी तक घने से अत्यंत घने कोहरे की चेतावनी दी गई है।

संक्षिप्त समाचार

- 1- आगरमालवा जिले के शिक्षित युवाओं को रोजगार उपलब्ध कराने के लिए 05 जनवरी को नगर परिषद सोयतकला, 06 जनवरी को जनपद पंचायत सुसनेर, 07 जनवरी को जनपद पंचायत नलखेड़ा, 08 जनवरी को जनपद पंचायत बडौद और 09 जनवरी को आगरमालवा में भर्ती कैंप का आयोजन किया जाएगा।
 - 2- रायसेन कलेक्टर अरुण कुमार विश्वकर्मा ने जिले के सभी एसडीएम, सीएमओ और संबंधित अधिकारियों को शहरी क्षेत्रों में जलापूर्ति प्रणाली व्यवस्था, पाइपलाइन रिसाव पहचान, पेयजल गुणवत्ता सुनिश्चित करने के निर्देश दिए हैं।
 - 3- शिवपुरी जिले में फसल कटाई के बाद बचने वाले अवशेष टूट एवं डंटल को जलाना पूर्णतः प्रतिबंधित किया गया है।
 - 4- शिवपुरी में 17 से 24 मार्च तक आयोजित होने वाले मेगा स्वास्थ्य कैंप के संबंध में आज गुना कलेक्ट्रेट में महत्वपूर्ण बैठक आयोजित की गई। इसका मकसद इस कैंप से ज्यादा से ज्यादा लोगों को जोड़ना है।
-